

Kemm nifilhu nibqgħu għaddejnin hekk?



Anthony Schembri

Segretarju Finanzjarju



Għat-tieni sena konsekuttiva, il-festa tant mistennija minna l-Mellehin reġgħet se tkun qed issir b'forma ridotta hafna. Taqta' l-festi ta' gewwa, tista' tgħid li mill-għatba tal-knisja 'l barra ftit li xejn tinduna li qegħdin ftit jiem il-bogħod mill-festa tal-patrona ta' raħalna, Marija Bambina. U n-nuqqas tal-festa huwa biss sinjal żgħir imma sinifikanti tat-tibdil fil-ħajja soċjali li aħna m'dorrijin biha tort tal-pandemija tal-COVID-19. Matul l-aħħar tmintax -il xahar, l-attivitajiet kulturali u soċjali kollha kienu jew imħassra kompletament jew inkella organizzati f'bażi ferm anqas minn tas-soltu.

Dan it-taqlib kollu kellu effett kbir fuq il-finanzi tal-għaqdiet volontarji, fosthom tas-soċjetajiet mużikali ta' pajjiżna. Fejn qabel kont forsi tagħmel ikla xahar iva u xahar le, u permezz t'hekk tlaqqa' l-membri tiegħek u tħalli xi dħul għall-għaqda, dawn l-attivitajiet kellhom jieqfu hekk, jew inkella jinbidlu fis-sura tagħhom. Saru popolari l-ikket bid-delivery, imma filwaqt li għall-inqas iħallu xi ftit tad-dħul, jintilef l-iskop oriġinali tagħhom, jiġifieri dak li tiltaqa' madwar mejda bejn erbat iħbieb u tgħid kelma waqt li timla l-ħawsla.

Nistqarr li d-donazzjonijiet li l-għaqdiet bħal tagħna kienu jirċievu mingħand benefatturi li għandhom għal qalbhom il-kultura u l-arti mużikali naqsu wkoll. U dan mhux b'kapriċċ jew għax dawn il-benefatturi birdu, imma għax id-dħul tagħhom ha daqqa lura liema bħalha. F'raħalna fejn il-magġoranza tan-nies jaħdmu b'mod dirett jew indirett fl-industrija taturizmu, industrija li ħadet tisbita waqt il-pandemija, mhux kulhadd ikun komdu bħal qabel li jdaħħal idu fil-but biex jgħinek mill-aħjar li jista'. U ngħiduha kif inhi, każin bil-biben magħluqa fejn lanqas attivitajiet mużikali ma stajna ntellgħu, ftit ihegġeġ lil dak li jkun biex javvicina lil xi hadd tal-kumitat u jagħtih donazzjoni.

F'din is-sitwazzjoni xejn faċli, ma jistax wieħed ma jistaqsix kemm jistgħu u kemm jifilhu l-għaqdiet

volontarji tagħna jibqgħu sejr in hekk. L-ispejjeż xi ftit naqsu wkoll, imma żgur li mhux bl-istess rata li bih naqs id-dħul. Veru li kien hemm xi għajnuniet min-naħa tal-gvern lill-għaqdiet volontarji u lill-każini tal-banda li kienu bħall-manna mis-sema, imma dawn kienu jkopru biss xi ftit mill-ispejjeż rikurrenti. Ikun hemm spejjeż oħra relatati ma' proġetti u xogħol ieħor li jkunu jridu jithallsu, u jekk ma tkunx għaqli u tqassam il-flus sew, malajr tasal f'punt li jdaħħlek go ħajt. U wieħed ma jridx jinsa li bosta mill-għaqdiet mużikali jagħtu t-tagħlim tal-mużika lill-istudenti mingħajr ħlas, u saħansitra jipprovdulhom strumenti biex ikunu jistgħu jipprattikaw. Bħala għaqda ħassejna li dan ma stajniex inwaqqfuh jew innaqqsu, anzi, talli investejna iktar f'dan il-qasam sabiex stajna nkomplu bit-tagħlim b'mod virtwali meta dak tradizzjonali kellu jitwaqqaf. Ma nistax hawnhekk ma nagħmilx referenza għall-fondi amministrati mill-Aġenzija Żgħażaġh u mill-Għaqda Nazzjonali Każini tal-Banda bħala parti mill-proġett "It-taħriġ mużikali taż-żgħażaġh fil-każini tal-Banda 2021" li kienu strumentali biex din il-bidla għat-tagħlim virtwali setgħet tkun possibbli.

Nagħlaq billi nringrazzja lil kull min f'dawn iż-żminijiet diffiċli xorta waħda baqa' jgħin lill-għaqda tagħna mill-aħjar li seta', jew permezz ta' donazzjonijiet jew permezz tax-xogħol volontarju. Dan jimliena b'kuragg u determinazzjoni sabiex inkomplu naħdmu għall-gid tal-Għaqda Mużikali Imperial u tal-komunità Mellehija.

Nixtieq nawgura l-festa t-tajba lill-anzjani, lill-emigranti u lill-Mellehin kollha.



one80
KITCHEN · LOUNGE
MELLIEHA

one80
KITCHEN
GOZO

Stunning views for indoor and outdoor dining...
delicious food, creative menus, and dedicated service.

This is one80, and we look forward to welcoming you.
Open all day, every day.

tablein™ @ @ f @

one80.com.mt info@one80.com.mt

Mellieha +356 2152 1637 Mgarr, Gozo +356 2156 3317

